



ಕತ್ತಲೆಯ ಮಧ್ಯೆಯೂ ಬೆಳಕಿನ ಕಿರಣ !.....

ಏಪ್ರಿಲ್ ತಿಂಗಳು ಮುಗಿಯುತ್ತಾ ಬಂದಾಗಲೂ ಈ ವರ್ಷ ಮಳೆಯ ಸುಳಿವೇ ಇಲ್ಲ. ಬಿಸಿಲಿನ ತಾಪವಂತೂ ಎಲ್ಲೆಡೆ ಹೆಚ್ಚಿ ದಾಖಲೆಯನ್ನೇ ನಿರ್ಮಿಸಿದೆ. ದನ ಕರುಗಳ ಗೋಳಂತೂ ಹೇಳತೀರದು. ಆದರೂ ಕೂಡ, ಹವಾಮಾನ ಇಲಾಖೆಯ ಮುನ್ಸೂಚನೆಗಳ ಪ್ರಕಾರ ದೇಶದಲ್ಲಿ ಈ ಸಾರಿ ವಾಡಿಕೆಗಿಂತ ಅಧಿಕ ಪ್ರಮಾಣದಲ್ಲಿ ಮುಂಗಾರು ಮಳೆಯಾಗುವ ವಾರ್ತೆ ನಮ್ಮಲ್ಲಿ ಕೊಂಚ ಸಮಾಧಾನ ತರುತ್ತದೆ. ನೀರಿನ ಬರವಿರುವ, ಕೃಷಿ ಚಟುವಟಿಕೆಗಳು ಹಾಗೂ ಜನವಸತಿ ಇರುವ ಪ್ರದೇಶಗಳಿಗೆ ಸಾಕಾಗುವಷ್ಟು ಮಳೆಯಾಗಲಿ, ಅರಣ್ಯ ಸಂಪತ್ತೂ ಕೂಡ ಉಳಿಯಲಿ ಎಂಬುದು ನಮ್ಮ ಆಶಯ. ನೀರಿನ ಸದ್ವಳಕೆ, ಜಲ ಸಂಗ್ರಹಣೆ ಕುರಿತು ಮತ್ತು ಮಣ್ಣಿನ ಸಂರಕ್ಷಣೆ ಕುರಿತು ಇನ್ನಷ್ಟು ಜಾಗೃತಿ ಮೂಡಬೇಕಾಗಿದೆ.

ಈ ಸಂಚಿಕೆಯಲ್ಲಿ ಮೇವನ್ನು ಪುಷ್ಟೀಕರಿಸುವುದು, ಮಳೆಯಾಗುವವರೆಗೂ ಸಂಗ್ರಹದಲ್ಲಿರುವ ಒಣ ಮಣ್ಣನ್ನು ಕೃಷಿಗಾಗಿ ಹದಗೊಳಿಸುವುದು, ಮಣ್ಣಿನ ಕೊಚ್ಚಣೆ ತಪ್ಪಿಸುವುದು ಮತ್ತು ಮಣ್ಣಿನ ನಿರ್ವಹಣೆ ಲೇಖನಗಳಿವೆ. ಅಂತೆಯೇ ಸದ್ಯ ಈ ಬಿರು ಬಿಸಿಲಿನಲ್ಲಿ ದೊರೆಯುವ ನೇರಳೆ ಹಣ್ಣು, ಅಂದದ ಹಾಗೂ ಔಷಧಿ ಗುಣವುಳ್ಳ ಬಿಸಿಲು ಕುಸುಮಗಳನ್ನು ಕುರಿತು ಲೇಖನಗಳನ್ನು ಪ್ರಕಟಿಸಲಾಗಿದೆ. ಮಳೆಯಾದ ನಂತರ ತಕ್ಷಣ ಕೈಕೊಳ್ಳಬಹುದಾದ ಸಸ್ಯ ನರ್ಸರಿ ಸ್ವ-ಉದ್ಯೋಗದ ಬಗ್ಗೆಯೂ ಪ್ರಸ್ತಾಪವಿದೆ. ಮುಂಗಾರಿನ ಪ್ರಾರಂಭದಲ್ಲಿ ಮುಂಜಾಗೃತೆ ವಹಿಸಿದರೆ ಸುಲಭವಾಗಿ ನಿಯಂತ್ರಿಸಬಹುದಾದ ಗೊಣ್ಣೆ ಹುಳು, ಕಾಯಿ ಕೊರಕಗಳ ಮಾಹಿತಿಯನ್ನು ಈ ಸಂಚಿಕೆಯಲ್ಲಿ ಕೊಡಲಾಗಿದೆ. ಕೃಷಿ ಚಟುವಟಿಕೆಗಳ ಒತ್ತಡದಲ್ಲಿ ಎತ್ತುಗಳ 'ಹೆಗಲು ಬಾವು' ನ್ನು ತಡೆಯುವುದಕ್ಕೆ ಸಂಬಂಧಿಸಿದ ಲೇಖನವೂ ಇದೆ. ಕೃಷಿಯನ್ನೇ ನಂಬಿ ಧೃತಿಗಡದೇ ಭಲದಿಂದ ಯಶಸ್ಸು ಕಂಡ ರೈತ ಶ್ರೀ ಧರಪ್ಪ ಕಿತ್ತೂರರ ಯಶೋಗಾಥೆ ಎಂತಹವರನ್ನು ಹುರುಪುಗೊಳಿಸಬಲ್ಲದು.

೨೦೧೬ ರ ಏಪ್ರಿಲ್ ಸಂಚಿಕೆ ಕೆಲವರಿಗೆ ತಡವಾಗಿ ತಲುಪಿರುವುದಕ್ಕೆ ವಿಷಾದಿಸುತ್ತಾ, ಮುಂಬರುವ ಮುಂಗಾರಿನತ್ತ ಆಶಾ ಭಾವನೆಯಿಂದ ಎದುರು ನೋಡೋಣ.

ವಂದನೆಗಳೊಂದಿಗೆ,

ವೈ. ಆರ್. ಅಲದಕ್ಕಟ್ಟಿ
(ವೈ. ಆರ್. ಅಲದಕ್ಕಟ್ಟಿ)



ಕಾರ್ಮಿಕರ ದಿನ (ಮೇ ೧)



ವಿಶ್ವ ತಂಬಾಕು ರಹಿತ ದಿನ (ಮೇ ೩೧)



'ರೈತ ಬೇತನ'

ಉಚಿತ ಸಹಾಯವಾಣಿ ಸಂಖ್ಯೆ. ೧೮೦೦-೪೨೫೫-೧೧೫೦

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ದಿನದ ೨೪ ತಾಸುಗಳೂ ಲಭ್ಯ

